

Vælkomin til Tórshavnar kommunu

2007



Tórshavnar kommuna

Vælkomin til Tórshavnar kommunu



Tórshavnar kommuna bjóðar tær hjartaliga vælkomnum. Í landsins størstu kommunu og Føroya høvuðsstaði eru tilboðini til borgaran nógv – bæði til børnini, tey ungu, tey tilkomnu og til tey, ið eru komin til árs.

Snarskivan

Snarskivan er avgreiðslan hjá Tórshavnar kommunu. Hevur tú ein fyrispurning til kommununa, ert tú altíð vælkomin inn í Snarskivuna á Vaglinum, ella ringja til tlf. 302010.

Telefon- og avgreiðslutíðin er mánadag til fríggjadag millum kl. 9.00 og kl. 16.00, tó hósdag til kl. 18.00.

Kunning til borgaran

Tórshavnar kommuna leggur stóran dent á, at borgarin verður væl kunnaður um tað, sum fer fram innan kommunumark, og hevur tí sett á stovn eina nýggja kunningardeild. Sum eitt av amboðunum at kunna borgaran, hevur kommunan útvegað sær nýggja heimasíðu, har kunnað verður um tæmastur og tíðindi úr kommununi.

Kunningarstovan

Í kunningarstovuni fært tú upplýsing um tiltøk og mentanarlig viðurskifti. Heimasíðan er www.visittorshavn.fo ella telefon 302425.



Fólkatal, stødd og skattur

Fólkatalið í Tórshavnar kommunu er farið upp um 19.000. Seinasta kommunu-samanleggingin við Nólsoyar-, Kirkjubøar-/Velbastaðar- og Hest kommunu hevur eisini havt við sær, at kommunuøkið er vaksið frá 116 km² til 173 km². Hettar ger okkum til størstu kommunu í landinum.

Skattaprosentið hevur støðugt verið millum tey lægstu í landinum og hevur síðani 2001 ligið á 18,75%. Í dag er skattaprosentið 19,75%.

Fólkayirlitið

Flyting til Tórshavnar kommunu

- Úr einum Norðanlandi: Flytingarskjal skal útfyllast í Snarskivuni. Neyðugt er at upplýsa tað norðurlenska persónsnummarið.
- Úr einum øðrum landi enn Norðurlandi: Flytingarskjal skal útfyllast í Snarskivuni. Neyðugt er at hava upphaldsloyvi og arbeiðsloyvi.

Bíðilistar

Barnaansing

Kommunan kann bjóða ansing av børnum upp til skúla-aldur í vøggustovu, barnagarði ella í dagrøkt. Fyri at sleppa á bíðilistan skal barnið búgva í kommununi og vera skrásett á bíðilista. Fyri tilflytarar ber til at skriva barnið upp eitt háltv ár fyri tilflytingardagin. Tað er umráðandi at fáa barnið skrásett sum skjótast, tó at tørvur ikki er á ansing beinanveg, tá raðfestingin á bíðilistanum er eftir uppskrivingardegi. Sí teigin „Umsóknarbløð“.

Grundstykki

Av og á verða kommunalar útstykkingar framdar. Fyri at vera við í tillutan av kommunalum grundstykki er neyðugt at standa skrásettur á grundstykkjalistanum. Sí teigin „Umsóknarbløð“.

Vinnustykki


Fyri at fáa tillutað ídnaðarstykki er neyðugt at lata inn umsókn, sum lýsir tørvin á ídnaðarstykki og virkseimið, ætlanin er at fara undir. Sí teigin „Umsóknarbløð“.

Bátapláss

Fyri at fáa tillutað bátapláss í bátahyljunum í kommununi, skalt tú venda tær til Tórshavnar Havn, har tú verður skrásettur á bíðilista. Sí teigin „Umsóknarbløð“.

Umsóknarbløð

Øll umsóknarbløð til omanfyristandandi listar fáast í Snarskivuni á Vaglinum ella á www.torshavn.fo



Nakrar tænastur kommunan veitir

Bussleiðin

Bussamband er til allar býlingar í Tórshavnar kommunu, við miðstøð í Steinatúni í miðbýnum.

Í 2007 er tað ókeypis er at koyra við Bussleiðini í Tórshavnar kommunu. Í fyrsta lagi er talan um eitt royndarár, men vísir tað seg, at átakið eydnast væl, er býráðið sinnað at halda fram við ókeypis busskoyringini. Ókeypis ferðaætlan fæst í Snarskivuni ella á www.torshavn.fo

Bókasøvn

Tórshavnar kommunu eru, Býarbókasavnið, Kollafjarðar bygdar- og skúlabókasavn og 10 skúlabókasøvn. Umframt hesi bókasøvn er Landsbókasavnið eisini í kommununi. Býarbókasavnið er fyri øll — børn og vaksin. Øllum stendur í boði at nýta savnið ókeypis. Heimasíðan á býarbókasavninum er www.byarbok.fo. Á bókasøvnunum ber til at fáa atgongd til internetið.

Svimjihallir

Fimm svimjihyljar eru í kommununi. Í Gundadali er nýmótans svimjihøll, har hyljar eru til allar aldursbólkar umframt tilboð um hitarúm og sól. Hinir fyra eru í Argja skúla, Eysturskúlanum, Kollafjarðar skúla og úti í Hesti.

Ítróttarhallir

Í Tórshavnar kommunu eru fimm ítróttahallir og átta fimleikarhallir. Møguligt er at íðka fleiri ítróttargreinar, so sum fótból, hondból, badminton, flogból, kurvaból o.a. Í løtuni er reynnibreyt, sum lúkar øll altjóða krøv, í gerð.

Sjósavn á Argjum

Ætlanin við Sjósavninum er at økja áhugan og vitanina um tað, sum livir í sjónum um okkara leiðir. Sjósavnið hevur opið hvønn hósdeg, leygardag og sunnudag.

Rusk

Eina ferð um vikuna verður ruskposin heintaður, og nýggjur posi latin húsarhaldinum. Grøna ílatið (til pappír og tilíkt) verður tømt sættu hvørja viku. Tey, sum flyta í nýggj hús, skulu boða Snarskivuni frá.

Endurnýtslan

Endurnýtslan tekur móti burturkasti frá bæði privatum húsarhaldum og vinnuligum fyrirkæmum. Húsarhald sleppa ókeypis av við burturkastið, men vinnufyrirkæmur gjalda.

Margarinfabrikkin

Margarinfabrikkin er eitt virkishús fyrri børn og ung. Har kunnu tey í tryggum umhvørvi stuttleika sær við nógvum ymiskum ítrivum hvønn gerandisdag.

Tú og eg ráðgevingin

Umvegis telefon, brævakassa og kjatt, kunnu børn og ung fáa dulnevnda ráðgeving. Umvegis www.eg.fo ber til at skriva eitt bræv ella kjatta við ein ráðgeva. Telefon nummar 807010 og kjatt svarar mánadag og hósdag frá kl. 14-22. Tað kostar einki at ringja.

Barnaverndartænastan

Skal tryggja, at børn, sum liva undir viðurskiftum, ið kunnu skaða teirra heilsu og menning, fáa neyðuga hjálp og umsorgan í rættari tíð. Barnaverndartænastan er at hitta á telefon 302010 í dagtímunum og 216012 uttan fyrri vanliga arbeiðstíð.

Tilhaldið í Tórsgøtu

Her hava pensjónistarnir í Tórshavnar kommunu møguleika at hittast í góðum og hugnaligum umhvørvi. Tilhaldið hevur opið allar gerandisdagar frá kl. 10-17.

Framsýningarhøli

Til ber hjá leikfólki ella yrkislistarfólki at leiga Smiðjuna í Lítluvík til listaframsýning. Meiri fæst at vita við at venda sær til Snarskivuna. Melda til sum skjótast

Grindapart

Til ber at skráseta húskið fyrri grindapart. Tá kommununi stendur í boði avlopsgrind frá øðrum sýslum, verða partar lutaðir út til teirra, sum eru skrásett.

Skúli

13 fólkaskúlar eru í Tórshavnar kommunu. Allir eru kommunalir uttan tveir, Adventistaskúlin og Frískúlin í Havn. Arbeitt verður nú við at byggja nýggjan tvey-spóraðan skúla í Hoyvíkshaganum til 1.-9. flokk. Innskriving til kommunuskúlarnar (fyrsta flokk) fer fram seinnu helvt av januar mánað. Lýst verður í fjølmiðlunum og á www.torshavn.fo

Forskúli

Sankta Frans skúli hevur tilboð um forskúla fyri børn. Skúlin umsitir sjálvur hetta tilboð. Tilmelding er á skúlanum.

Fritíðarskúli

Øll børn, sum fara í fyrsta og annan flokk í kommunu-skúlunum, fáa tilboð um fritíðarskúla. Eftir loknan skúladag verða børnini fylgd til fritíðarskúlan. Miðað verður ímóti, at øll børn í sama flokki koma í sama fritíðarskúla. Samstundis sum innskrivingin til kommunuskúlan (barnaskúlan) fer fram, ber til at skriva seg upp til fritíðarskúla. Eisini ber til at skriva seg upp í Snarskivuni.

Musikkskúli

Til ber hjá børnum og ungum at fáa frálæru í ljóðførum á Tórshavnar Musikk-skúla. Neyðugt er at melda til á Tórshavnar Musikkskúla á Frúutrøð. Sí eisini www.torshavnarmusikkskuli.fo

Tórshavnar Kvøld- og Ungdómsskúli

Frá seinastu viku í september til páskar bjóðar Tórshavnar Kvøld- og Ungdómsskúli frálæru í ymiskum lærugreinum, har tilboðini eru fjøltáttað. Neyðugt er at melda til á Tórshavnar Kvøld- og Ungdómsskúla á Frúutrøð.





Tórshavnar kommuna

**Postboks 32
FO-110 Tórshavn
Tel. 30 20 10
Fax 30 20 11**

**torshavn@torshavn.fo
www.torshavn.fo**

august 2007